

דער יידיש-מאראטאן

אָנטייל נעמען

אין דעם מאראטאן וועלן מיר רעדן נאָר יידיש במשך פֿון דער גאַנצער וואָך אין אלע עפֿנטלעכע ערטער מיט די אַנדערע באַטייליקטע אינעם פּראָגראַם. יעדער מענטש וואָס איז מסכים צו דעם באַדינג קען אָנטייל נעמען, אַפֿילו אָנהייבער וואָס רעדן נאָך נישט אַזוי גוט.

קינדער אונטער 18 יאָר מוזן קומען מיט אַ דערוואַקסענעם מענטש וואָס וועט זיין פֿאַראַנטוואָרטלעך פֿאַר זיי. קינדער ביז 12 יאָר קענען אָנטייל נעמען אַפֿילו אויב זיי קענען נישט קיין יידיש.

דער פּראָגראַם

דעם קולטורעלן פּראָגראַם וועלן מיר בויען מיט די אָנטייל-נעמענער. אויב איר ווילט אָנפֿירן מיט אַן אַקטיוויטעט קענט איר זי אונדז פֿאַרלייגן. די אַקטיוויטעטן מוזן נישט זיין אַרום יידיש – עס מוז נאָר קענען פֿאַראינטערעסירן דעם עולם און זיין אויף יידיש.

עס וועלן זיין אַקטיוויטעטן פֿאַר דער גאַנצער גרופּע (רעפֿעראַטן, שפּילן, פֿאַרמעסטן און אַן עקסקורסיע), און אַנדערע וואָס וועלן זיין פֿאַר קלענערע גרופּעס (וואַרשטאַטן למשל). ביישפּילן פֿון אַקטיוויטעטן וואָס איר קענט פֿאַרלייגן זענען: קאָוואַרשטאַטן, מוזיק-אָדער געזאַנג-וואַרשטאַטן, לעקציעס אָדער וואַרשטאַטן פֿון עפעס אַ האַנטאַרבעט אָדער אַ קונסט (למשל נייען אָדער שטריקן עפעס, מאַלן צי צייכענען עפעס אַז"וו), שפּילן אָדער וואַרשטאַטן פֿאַר קינדער, רעפֿעראַטן וועגן טעמעס וואָס פֿאַראינטערעסירן איך (יידישע אָדער נישט יידישע טעמעס) אַז"וו. מיר דערמוטיקן איך צו געפֿינען אויך אַנדערע געדאַנקען וואָס מיר האָבן נישט געטראַכט וועגן זיי, און זיי פֿאַרצולייגן. אלע אַקטיוויטעטן זענען אַריינגענומען אינעם פּרייז, און יעדער איינער קען אויסקלייבן די אַקטיוויטעטן וואָס ער וויל אָנטייל נעמען אין זיי – קיין שום זאַך איז נישט קיין מוז. צוויי מאָלציטן אַ טאָג וועלן זיין בשותפותדיקע - פֿרישטיק און וועטשערע. מיטאַג וועט יעדער איינער קענען עסן ווען און וווּ ער וויל.

אַלגעמיינע באַדינגונגען און פּרייזן

די פּרייזן פֿאַר דער גאַנצער וואָך זענען:

אין אַן איינצל-צימער – 470 אייראָס

אין אַ צימער פֿאַר 2 מענטשן – 350 אייראָס

אין אַ צימער פֿאַר 3 אָדער 4 מענטשן – 310 אייראָס

קינדער צווישן 6 און 12 יאָר – 140 אייראָס

קינדער אונטער 6 יאָר – בחינם

די פּרייזן זענען פֿאַר איין מענטש און נעמען אַריין דעם האַטעל, פֿרישטיק און וועטשערע און אלע אַקטיוויטעטן פֿון דעם יידיש-מאראטאָן. מיטאַג און ריזע-הוצאות זענען נישט אַריינגערעכנט (אחוץ דעם מיטאַג פֿונעם צווייטן טאָג, וואָס איז יאָ אַריינגערעכנט). אין האַטעל וועט איר האָבן בחינמדיקן אינטערנעץ דורך "וויי-פֿיי".

מיר וועלן איינשטיין אין אַן איינגענומענעם האַטעל, וואָס מיר האָבן באַקוקט פֿון פֿאַרויס זיך צו פֿאַרזיכערן אַז עס איז לייטיש. כדי דער פּרייז זאָל בלייבן צוגעגלעך און וואָס מער מענטשן זאָלן קענען קומען, האָבן מיר בפּיוון

אויסגעזוכט אן אָרט וואָס איז שיין און באַקוועם, אָבער נישט קיין לוקסוס־האַטעל. די מאָלצייטן וועלן אויך זיין רעלאַטיוו פשוט.

אויפֿן וועבזייטל פֿונעם האָטעל קענט איר געפֿינען עטלעכע פֿאַטאַגראַפֿיעס און אינפֿאָרמאַציעס וועגן דעם אָרט : <http://saronhotel.gr>.

אַנקומען

סוניאָן (Sounion) איז אַן ערך 40 קילאָמעטער פֿונעם אַטענער לופֿטפֿאָרט. מע קען אַהינקומען :

1. מיט אַן אויטאָ – איר קענט דינגען אַן אויטאָ אין לופֿטפֿאָרט אויף דער וואַך (בעסער צו רעזערווירן פֿון פֿאַרויס). די רייזע דויערט געוויינטלעך אַרום אַ שעה צייט (אַחוץ דער צייט וואָס עס דויערט צו פֿאַרן צו דער אַגענטור און נעמען דעם וואַגן).
 2. מיט אַ טאַקסי – דער פרייז וועט זיין אַרום 50 אייראָס פֿאַר אַ קליינעם וואַגן. מע קען עס אויך באַשטעלן אין פֿאַרויס דורכן אינטערנעץ, למשל דאָ : <https://www.athensairporttaxi.com>.
 3. מיט אַן אויטאָבוס – עס איז נישטאָ קיין דירעקטער אויטאָבוס פֿון פֿליפֿעלד. מע דאַרף ערשט נעמען די מעטראָ־באַן קיין אַטען (צו ערשט די בלויע ליניע ביז Monastiraki, און דערנאָך די גרינע ליניע ביז Victoria Station). די רייזע קאָסט 10 אייראָס און דויערט אַן ערך 45 מינוט (דער פרייז פֿאַר 2 מענטשן איז 18 אייראָס, פֿאַר מענטשן וואָס זענען עלטער ווי 65 איז 5 אייראָס און פֿאַר קינדער איז דער האַלבער פרייז).
- עס איז דאָ אַן אויטאָבוס קיין סוניאָן לעבן וויקטאָריאַ־סטאַנציע. די רייזע קאָסט 6.90 אייראָס און דויערט אַן ערך 2 שעה צייט. דער אויטאָבוס האָט אַ סטאַנציע לעבן דעם האָטעל סאַראָן. דאָ קענט איר געפֿינען דעם צייטפּלאַן פֿון די אויטאָבוסן : <http://ktelattikis.gr/en/news.html?id=2106>.
- אויב גענוג מענטשן וועלן זיין פֿאַראינטערעסירט, וועלן מיר קענען אָרגאַניזירן אַן אויטאָבוס פֿון פֿליפֿעלד אָדער פֿון אַטען (אָדער אַן אויטאָבוס וואָס קומט פֿון אַטען און פֿאַרט דורך דעם פֿליפֿעלד) דעם 28סטן נאָך מיטאַג (צווישן 2 און 5 אַז'), לויט דער צייט וואָס וועט פֿאַסן ס'רובֿ מענטשן). לאַזט אונדז וויסן אויב איר זענט פֿאַראינטערעסירט (אינעם פֿרעגבויגן). דעם פרייז וועלן מיר קענען אייך געבן ווען מיר וועלן וויסן וויפֿל מענטשן ווילן מיטקומען.

עסן

דער פרייז נעמט אַריין זעקס פֿרישטיקן און זעקס וועטשערעס (דאָס הייסט פֿאַרן גאַנצן פֿראַגראַם), ווי אויך דעם מיטאַג פֿונעם צווייטן טאָג (דעם 29סטן דעצעמבער).

די מאָלצייטן וועלן נישט זיין פֿשר. מע וועט דערלאַנגען פֿלייש, אָבער נישט קיין חזיר. אויב איר ווילט עסן וועגעטאַריש, זייט אַזוי גוט און לאַזט אונדז וויסן (דורכן פֿרעגבויגן).

אויף די מיטאַגן זענען דאָ עטלעכע מעגלעכקייטן :

1. אין יעדן ציימער איז דאָ אַן אייזקאַסטן, וועט איר קענען האַלטן ביי זיך פֿרישע פֿראַדוקטן. קאָכן איז נישט מעגלעך אין די ציימערן. געשיר און גאַפֿל־מעסערס וועט איר דאַרפֿן ברענגען מיט זיך.
2. אינעם האָטעל קען מען באַשטעלן אַ מיטאַג. עס וועט קאָסטן 8 אייראָס פֿאַר אַ פֿולער מאָלצייט (אַ ספּעציעלער פרייז פֿאַר דער גרופּע), אָדער ווייניקער אויב איר באַשטעלט נאָר איין געריכט.
3. אינעם נאָענטן שטעטל, לאַווריאָן (Lavrion), קענט איר געפֿינען רעסטאָראַנען און קאַפּעען.

טראנספארט אַרום האַטעל און איינקויפֿן

דער ברעג ים איז אן ערך 400 מעטער פֿונעם האַטעל, קען מען גיך אַהינקומען צו פֿוס.

לעבן האַטעל איז דאָ אַ בעקעריי וואָס איז דערצו אַ קליין קרעמל פֿאַר עסנוואַרג און מען קען אויך אַהין גיך צוקומען צו פֿוס.

לאַווריאָן, דאָס נאָענטע שטעטל, איז אן ערך 5 קילאָמעטער פֿון האַטעל. עס איז אַ שיין אָרט מיט אַ חנעוודיקן פֿאַרט. מע קען דאָרטן איינקויפֿן, שפּאַצירן אָדער עסן אין אַ רעסטאָראַן. אויב איר האָט נישט קיין אויטאָ קענט איר אַהינקומען מיט אַ טאַקסי (אן ערך 6 אייראָס), אָדער מיט אן אויטאָבוס (1.80 אייראָס).